

晉溪本兵敷奏

我

太祖定鼎金陵建四十二衛皆散處江北屯田自養
故賦有餘而用足永樂間遷都于燕建七十二
衛歲漕江南北粳粟四百餘萬石以給軍食而
武官俸廩則仍就支於南京至正統初始以南
京倉米每石折銀二錢五分總計四百萬石納
于京而存者尚二百餘萬石蓋兩京並建邊備
漸增財用至是始困矣故為留都今日之計者

宜汰冗兵去冗官脩江北屯田之政減裏河進貢之船使兵少而精強賊省而足用北輔中原南控百粵江淮湖海環邦畿數千里之間民安盜息根本壯固斯見陪京之雄盛矣

為陳愚見杜宿弊以安軍民事

看得巡按監察御史楊瑛所言計處民壯一事指陳利害援證古今明白剴切速當議處今將所言開立前件詳議明白伏乞

聖裁正德十年七月十一日具題奉

聖旨這民壯還照舊行欽此

計開

一計處民壯事。前件查得先為調元贊化事。該禮科右給事中孫儒奏一件。選民壯以振天威。該本部議得。合無通行各該巡撫巡按官督同分巡分守等官。嚴督各該府縣掌印并撫民等官。除近年曾經僉定造冊繳部外。各量地方險易。合用民快機兵各若干。若舊有之數不足。其州縣七八百里者。每里僉點二名。五百里者。每里三名。三百里以上者。每里四名。一百里以下者。每里五名。舊額額多者。

不許減去俱於丁糧相應之家從宜僉點年
力精壯之人籍其年甲相貌在官務勾一城
操守一方保障不許濫僉有傷農力亦不許
放免殷富獨勞貧民等因弘治七年十月初
四日具題奉

孝宗皇帝聖旨是欽此又為乞明編僉民壯事該巡
撫山東右副都御史何鑑奏該本部議得將
造冊已定民壯俱以弘治十二年為始每十
年通行查審看驗一次中間但有老疾病故
消乏等項悉與僉換若本戶有壯丁十名以

上家道殷實者仍於本戶僉補壯丁更替再
當一輩事故之日不許再於本戶僉補其十
年審編之時守巡府州縣正官親詣查審照
冊將丁糧相應之家從頭僉替毋令作弊獨
損貧民仕宦之家量加優免果係正統景泰
成化初年應當到今如告更替查勘是實亦
與僉換等因弘治十一年十一月十八日具
題奉

孝宗皇帝聖旨是欽此臣等伏觀我
朝舊制自京師以及天下設置衛所編充軍伍幾至

百萬令州縣百姓供給糧餉計天下田租之
入太半供軍專為防姦禦侮軍以衛民民以
供軍未聞衛所之外復有民兵之設也自正
統十四年軍伍消耗邊患警急始議召集壯
勇以自護衛蓋一時權宜之計事寧之後即
當罷革以示休息脩明軍政以復舊規而年
復一年因循未改至於給事中孫儒建議選
民壯以振天威本部依擬通行天下照里編
僉民兵之害遂流至今言者屢欲查革而本
部因襲憚改終不能救今御史楊瑛目擊其

弊反覆論列民之疾痛如切其身且引宋人
議於陝西點義勇數萬以禦元昊司馬光力
阻其議以為於民有世世之害於事無分毫
之益其說尤為明鑒楊瑛所言切於時政得
失軍民利病臣等不敢忽處合無本部通行
各處巡撫巡按官會同三司等官查勘但係
弘治七年給事中孫孺奏准新設民壯通行
革罷不許再行勾擾其正統年以後弘治七
年以前原設機兵民壯及山西陝西等處原
設備禦各邊民壯俱照舊存留其餘腹裏設

有衛所去處照例將守城舍餘及輪操下班
官軍操練防禦至於州縣衙門合用兵快亦
依楊瑛所擬不必編僉惟令查訪驍勇精壯
平素慣習捕盜之人不拘名數收充應捕快
手名目除免本身差徭外再免本戶二丁幫
貼永食本戶無丁許免別戶人丁幫貼俱聽
本郡縣掌印官提督操演緝捕盜賊不許官
司私役擾害中間應有獎勵優恤等項事宜
本部議擬未盡者悉聽巡撫巡按三司官從
宜施行不必拘泥本部原擬惟在人得實用

事無紛擾盡除煩苛與民休息應具奏者奏
請定奪亦不許視為文具廢格不行通將查處過緣
由回奏查考

為成造軍器人匠事

看得太監余倭等奏要將各衛所不到軍匠照名選
取餘丁一名暫送本局頂補用工每名月支糧八斗
待各匠原籍清勾至日隨將原補餘丁退回該衛別
差一節先該南京兵部會同內外守備官計議具奏
選補人匠該本部查得軍匠逃故原無將別軍餘丁
補充事例擅難准擬等因覆題奉有

欽依通行外今太監余俊又奏要將餘丁選補加支月糧緣臣等前議非敢偏執但因查得軍匠逃故自來並無將別軍匠餘丁選補事例以此執奏不從今若此例一開其餘衙門俱來比例難以禁止見今南京倉糧歲計不足若又因此冗食加多則戶部必歸咎兵部擅改舊例濫收匠役科道官必劾奏本部不能遵守舊例擅開弊端臣等固不足恤貽害將來誠非小失及查本局見在食糧軍餘人匠二千餘名足以應用何必又取餘丁添支月糧以補逃亡之數合無本部移咨南京兵部轉行該局照舊遵守不必創

立新法輕啓弊源其逃故人匠照例清勾補解不許
遲延正德十一年六月十二日具題奉

聖旨是欽此

為強盜劫財傷人等事

看得巡撫鳳陽等處右都御史叢蘭奏稱贛榆縣地
方本年七月十九日強賊百十餘人各懸弓箭手持
長鎗腰刀在縣柘汪鎮龍王廟等處燒毀居民房屋
劫搶財物馬匹今十月二十八日方得奏到救出即
今淮楊一帶地方水災重大民不聊生前項盜賊聚
衆已至百人若復怠玩不早捕治萬一飢民互相扇

引聚衆流劫開繫匪輕况鳳陽

祖宗陵寢所在尤為重地右都御史叢蘭所管接境
地方前項所查備倭守備武職共有三員兵備按察
司官共有四員大牙相參遠近聯絡專為防捕盜賊
保障地方而設及查鳳陽等八衛一所京操秋班官
軍八千一百四十員名近因災傷俱留本處操備合
無本部馬上賫文交與巡撫都御史叢蘭勘贛榆
縣七月內流賊百人初起根由并即今流往何處地
方有無追捕解散各該地方官員因何不遵律例火
速申奏逐一查究明白星馳具奏不許遲延仍行署

正留守王憲并本司巡捕官將存操秋班官軍支給
月糧加意存恤處置馬匹器械分班操練彈壓奸頑
防護

陵寢若遇隣境盜賊生發本處官軍不能禁捕聽叢
蘭酌量賊情緩急多寡徑自調發相機剿捕一面奏
聞其餘衛所官舍軍餘及府州縣民快有可操習者
亦聽叢蘭從宜選委謀勇才幹官員管領巡捕務在
處置得宜緩急有備既可防禦寇竊又不生事擾人
斯副委任仍嚴督各該備倭守備官比常十分
加謹撫恤軍民巡察賊盜其山東兵備官雖非統屬

然地界相連亦聽移文督捕各官敢有似常因循坐視致有強賊百人以上流劫地方備倭守備都指揮并按察司兵備官俱先差官替回送法司問罪照例從重發落本部仍通行山東河南巡撫都御史嚴督兵備等官一體施行正德十二年十一月二十二日具題奉

聖旨是這查勘流賊并防捕等項事宜着鳳陽巡撫官都依擬行今後各該備倭守備兵備等官如有似前因循玩寇不早捕治以致貽患地方的俱從重治罪不饒還通行與山東河南巡撫等官知道欽此

為足食足兵以固根本事

看得南京浙江道監察御史龔大有所奏修衛所以時簡教革衰病以易精壯禁買閑以充什伍嚴操軍以圖實効添憲臣以總督五事無非欲整飭武備保固根本之意不為無見今將所言開立三件議擬明白伏乞

聖裁正德十三年十二月二十七日具題奉聖旨是准擬欽此

一修衛所以時簡教前件行南京兵部議奏定奪

一革衰病以易精壯前件查得舊例軍人年及六十更替今奏要通行揀選精壯軍餘更替疾病衰弱之人合行南京兵部再議相應依擬施行

一禁買閑以充什伍前件合行南京兵部查例禁革

一嚴操軍以圖實効前件合行南京兵部并操江都御史查照舊規着實操練以振軍威如有在覓頂替情弊照例究治

一添憲臣以總督前件查得南京兵部尚書

替機務係是舊制原無添設都御史一員重
復總督在京衛所及今操江都御史無管事
例擅難准擬

為缺軍守護陵寢事

看得南京守備成國公朱輔會同太監黃偉尚書喬
宇等查議要於

孝陵衛摘撥精壯餘丁二千一百八十四名每三丁
朋合一丁相兼見在旗軍當差一節查得自來南北
兩京并各邊衛所軍人逃故並無將無干別軍餘丁
抽選朋當之例今若此例一開多餘軍丁必致逃躲

遺下本戶軍役無人承繼軍伍益致消乏係于創行
事理開繫匪輕合無仍照舊例將逃故軍人清勾補
役惟復行移南京兵部出榜曉諭孝陵衛軍人餘丁
內有情願投充本衛軍役補伍者聽其告官查明收
補不願者不許一槩僉派強逼充軍伏乞

聖裁正德十四年二月十六日具題奉

聖旨是還照舊例將逃故軍人清勾補役欽此

為添設官員以保安地方事

看得巡按直隸監察御史葉忠奏稱蘇松常鎮四府
濱連江海武備廢弛先年曾設兵備副使謝琛住劄

太倉州今據九江等處報稱強賊吳十三等江上劫掠勢甚猖獗比之謝琛之時尤為可慮乞從長議處照舊添設兵備官一員前來鎮江住劄整飭四府武備一節查得蘇松常鎮四府原無設置兵備官正德七年暫設謝琛整飭未久都御史王縝具奏裁革今江西事變鎮江為南北襟喉相應設備但要仍設副使恐一時不能得用如江西九江見有兵備副使曹雷九江城破曹雷不知所在是其明驗查得添設漕運叅將陳璠平昔謀勇可取近年都御史陶琰巡視浙江調用陳璠殺賊有功奏薦可用即今江南運道

多梗已過淮者自有叅將王玉王佐二員催儻整理
合無請

勅一道賫付叅將陳璠不妨原任作急前去分守鎮
常蘇松地方會同巡撫都御史選調各府衛州縣官
軍民壯給付口糧器械加意撫恤如法操練常於要
害地方隨宜住劄相機戰守務須殫心悉慮保障重
地不許寡謀輕忽致賊侵據合用符驗旗牌照例請
給事寧之日具奏裁革正德十四年八月初一日具
題奉

聖旨是陳璠着不妨原任上緊前去分守鎮常蘇松

地方寫勅與他欽此

為軍務事

看得南京內外守備司禮監太監黃偉成國公朱輔
兵部尚書喬宇等各奏報南京各營操備馬步官軍
人等實在共三萬六千九百六十四員名不為不多
近日江西事變前項各營實在食糧官軍縱使三分
選一亦尚可得精兵萬二千餘以備戰守何乃聞警
張皇失措連章奏借邊兵四散徵調民壯不知
朝廷平日設置留都軍馬歲費糧儲以百萬計將馬
用之所據管理各營官員坐視因循廢弛武備難

辭責及至給事中孫懋去年十一月奏行各官議處
延至今年四月方行回奏隨該本部覆奏行令各官
照正德七年例會同揀選將選過軍數回奏查考延
今月久未見選報止襲舊案奏報前數若不再行申
明催督揀選明示懲戒後來必不知警再遇有事妨
誤非輕合無本部行文南京兵部查照先今事理作
急會同內外守備官并提督操江南和伯六壽祥等
及行南京科道奏給事中御史各一員親詣各營將
前報實在官軍調取南京戶部食糧文冊逐一查對
揀選精壯官軍定為頭撥聽候征調力弱者定為次

撥隨操聽當雜差中間如有把總管隊人等私役賣放等項情弊徑自叅究提問退回各營操備將選過頭次撥官軍姓名數目備細造冊送南京該管都督府等衙門用印鈐縫送本部收照仍將揀選過官軍總數并查叅過各項情弊緣由作急回奏查考不許似前遲延誤事正德十四年八月二十六日具題奉聖旨是南京各營操備官軍著該部便照例會官揀選上緊回奏不許遲悞欽此

浙江類

為處置地方強賊以安民心事

看得巡按浙江監察御史鮮冕奏稱會同鎮守太監王堂三司掌印官陳璠王紹何天衢等議得湖州府安吉州孝豐縣強賊湯毛九等恃居險阻肆行劫掠聚眾拒捕為患地方已非一日矣今不即計處將來致難撲滅乞要廷臣密切會議將知府呂盛知州張煥知縣王棋改調另推才幹官員前去散其黨與執其渠魁仍乞密

勅臣等相機行事如其執迷不悛量調處州等府衛

官軍民快剿捕相連地方移文巡撫等官會期集兵把截使無奔潰等因查得奏內湯毛九等殺人放火劫庫劫囚違法等項事情自正德元年以後節次奏行巡按御史勘問已十餘年未得結絕俱不奏知今御史鮮冕等方行會奏欲先推才幹府州縣官前去宣諭處治待其不從然後調兵剿捕查得律有明條逃避山澤不服拘喚拒敵官兵者以謀叛已行論湯毛九等恃險為惡拒捕殺人屢犯不悛事干叛逆罪在不宥既該鎮巡官奏發其事若乃付府州縣官撫處不惟府官拘於職守力不能制抑且事機漏泄懼

罪生變聚衆流劫貽患地方猝難撲滅近年處置劉
六劉七等事可為明鑒查得巡撫南直潁都御史張
津該管廣德州太湖等處地方俱與湖州安吉孝豐
地方接境及查浙江杭嘉湖三府稅糧亦屬都御史
張津總理合無請

勅一道差人馬上賫赴張津即日計議叛賊湯毛九
等應湏作何擒捕一面選委謀勇官員調集官兵指
授方畧在於廣德州太湖等處通連賊巢地方密為
設備一面馳至浙江先以清查稅糧行事會同彼處
鎮巡三司官密切運謀調集官兵民快相機擒剿務

在渠魁就戮脅從罔治地方安靖軍民不擾如或未
宜加兵可以計擒或設法撫處罪人自得

勅內該載不盡事宜悉聽便宜施行不必拘執原議
應具奏者星馳奏請定奪毋或鹵莽輕忽致有疎失
咎有所歸本部再行差人賫文前去江西交與鎮巡
官令其密切計議預於通連浙江湖州經行水陸道
路一體設備但遇前賊奔逸入境即為擒捕有功照
例陞賞誤事責亦難辭其知府呂盛等應否改調另
推宜從吏部查議定奪再照前項賊情年久地方官
員平昔既不能設法禁治又互相隱匿不速奏聞中

間恐有隱下別項重情合當究治合無併

勅都御史張津候其事寧之日查勘明白通行叅奏
處治正德十二年二月二十九日具題三月初三日
奉

聖旨是這撫勦等項事宜都依擬行便寫勅與張津
着上緊去欽此

為處置地方強賊以安民心事

議得犯人湯毛九許江等二家自弘治年來殺人放
火劫庫劫囚逃避山澤不服拘喚拒敵殺死兵快不
奉王化已非一日事不異於流賊罪實同於謀叛地

方官員緩之既不能制急之又恐生變因循寬縱養
寇殃民非惟法令不行於兩家抑且氣習將染於全
浙邇者三司官因見本部議奏申明律例督率嚴謹
不許隱蔽賊情方將前情各呈鎮巡官處會本具奏
又欲先推才幹府州縣官前去宣諭處治待其不從
然後調兵剿捕本部議得彼賊罪既敗露若仍付府
州縣官撫處力不能制必致生變貽患地方以此議
奏責付都御史張津捕治荷蒙

皇上英斷即時降

勅授以方畧令張津密切運籌調集兵快相機擒剿

如或未宜加兵可以計擒或設法撫處罪人自得悉
聽張津便宜施行今張津果能仰體

廟謀協和群議委用人處置有法擒獲渠魁不妄
殺戮明正一時之天討懾服闔省之人心雖無斬獲
首功實能消弭隱禍論其功勤實可嘉獎太監王堂
會同議處事克有濟功亦當錄合無將張津王堂各
請

勅獎勵賞賚仍各量陞祿俸御史吳華鮮晃成英同
事地方協謀奏處合無各加賞賚及撫處分哨監軍
領軍把截調度錢糧取用軍器往來督視分布等項

官右布政使等官湯沐等一十七員各效勤勞不負
委任合無亦各量加賞賚緣恩典出自

朝廷臣等俱未敢擅擬均乞

聖明裁處其湯沐等合用賞劄候

命下之日行令浙江布政司處置完備就彼給賞其
已給賞過獲功軍快打手人等及量賞過指揮同知
等官以下官員數內或有賞未酬勞及數內或有應
賞未賞人員行移巡按浙江監察御史會同鎮守三
司官再行查明斟酌給賞如無可賞不必濫及其南
直隸地方把截道路擒獲從賊有勞官同知魏浚知

州周時望等行移都御史張津亦就彼中量賞畢日
各將給賞過銀物數目回報本部查考正德十二年
七月二十八日具題奉

聖旨是這強賊湯毛九許江等逃避山林不服拘喚
敵殺兵快劫庫劫囚積惡年深將成大患都御史張
津乃能遵照兵部擬奏方畧密切運籌處置有法擒
獲渠魁消弭隱禍地方寧靖功勞可嘉太監王堂先
事既能思患預防奏請處置臨事又能協謀調度親
臨巢穴兵不血刃賊俱就擒功亦不小張津陞戶部
右侍郎兼都察院左僉都御史照舊巡撫王堂歲與

祿米十二石廕他子姪一人做錦衣衛世襲百戶還
各寫勅獎勵御史吳華鮮冕成英各賞銀十兩紵絲
二表裏三司等官湯沐梁材何天衢于鏊閔楷潘鐸
劉藍朱廷聲傅智王紹許讚胡訓林富各銀十兩紵
絲一表裏張奎申錫秦玉陳璠原署職與實抄欽此

為公務事

看得鎮守浙江地方太監浦智奏帶錦衣等衛官旗
舍周鐸等四十五員名該支廩給口糧馬匹脚力乞
照前鎮守太監畢真叅隨事例行移有司應付一節
查得太監浦智先差織造二次奏帶官舍三十一員

名今又鎮守浙江奏帶周鐸等四十五員名內有原
奏帶浦政等十名比舊奏添太多於例有礙及要比
照太監畢真叅隨事例行移應付緣畢真并叅隨人
役見今犯罪被拏難以比照合無行令浦智遵照舊
例奏帶相應人員五名應用照例應付正德十五年
三月二十五日具題奉
聖旨已有旨了欽此

湖廣類

為飛報賊情事

看得撫治鄖陽都御史任漢奏稱湖廣沔陽州景陵
京山縣地方盜賊不時出沒誠恐釀成大患乞要從
長議處或量撥荊州等衛官兵前去石首等縣防禦
或於沔陽荊州二處各設兵備憲臣一員整飭武備
督捕盜賊或令上下荆南二道分守分巡各帶家口
常在地方駐劄專一責成其事不許別項差委無事
不許回司年終不許更代得以弭盜一節查得湖廣
省城既有巡撫都御史總兵官督率都布按三司等

官專任一方之寄成化年間因鄖陽接連四省流民甚多添設都御史一員撫治其地正德五年又因流賊騷擾復設副總兵一員協守又有撫民副使叅議各一員專在襄陽駐劄至於荆瞿安沔鄖陽又設守備指揮三員專一緝捕盜賊設官不為不多禁制不為不密使各官果能憂切地方盡心所事盜賊何至竊發軍民豈有不安柰何玩寇養亂漫不經意及至事勢急迫便欲撥軍添官輕變成法殊不知荊州等衛官軍各有分地操守難以摘離額外又添兵備不知原設分巡撫民等官平日所理何事及照按察司

分巡僉事係風憲官一年更替亦是舊制今若令帶家口年終不許交代事屬更張俱難擅准合無本部移咨撫治都御史任漢行令上下荆南二道分巡官不時往來前項地方公同各該守備官嚴督軍衛有司巡捕等官緝捕盜賊糾察奸弊照例一年更代若分巡等官推奸避事不行巡歷聽撫治并巡撫巡按官糾奏處治正德十年十二月二十九日具題奉聖旨是欽此

為申鳴保護衙門地方舊制以安夷情事

議得國朝因前代之舊設立土官衙門頒降印信令

其遵奉正朔以夷治夷寓羈縻之意百餘年來已有
定規正德八年始因巡撫都御史劉丙建言舉用指
揮王爵奉

勅守備鎮守地方控制永順保靖二宣慰使司無制
五寨長官司蓋亦統馭苗夷不使構亂之意但以指
揮控制為名使彼得以藉口不服節次奏擾而守備
指揮王爵亦奏永順保靖二宣慰司離守備衙門三
四日之程行勘事情百般沮撓不聽約束乞要今後
但遇各宣慰司訐奏事情悉行守巡該道徑自提勘
已該本部節次奏行鎮巡等官勘議今都御史秦金

會同太監杜甫都督同知楊英御史張翰督同守巡
叅議王盡等勘議得新設鎮守備指揮難以裁革
但以指揮控制宣慰衙門似於政體欠安夷情未順
要將永保二宣慰司并附近土官衙門俱改屬沅州
兵備副使控制一應夷情奏爭詞訟悉從整理原設
指揮王爵止令守備鎮守兼制五寨等因查得鎮巡
三司統轄土官衙門原是舊制沅州添設兵備副使
原擬撫治蠻夷正其職掌奏內開稱見任沅州兵備
副使翁理帶管分巡今若將宣慰使司改令沅州兵
備官專一控制不惟有碍舊規抑恐守巡官得以推

化誤事愈致紛更人不信服合無請換

勅一道賁付指揮王爵照依鎮巡官所擬止令守備
鎮軍無制五寨如遇永保二宣慰司管下土人結構
鎮軍苗人潛出劫掠斟酌事情輕重緝拏禁治重大
夷情悉聽鎮巡官節制及會同分守分巡官計議停
當而行凡事務在寬大得體不可任情苛刻或生事
激變罪不輕貸其鎮巡衙門遇有夷人訐奏事情照
舊行守巡該道及兵備衙門提勘不許再行守備指
揮勘理各官又奏稱宣慰使彭明輔因見守備控制
字樣心輒不平乞要量加懲戒今後一應上司問結

奉有

欽依事情不許煩瀆

聖聽一節但各官前議既以為指揮控制宣慰衙門政體欠安似難責其所奏不平及

朝廷廣遠視聽萬里夷情亦能自達若厭其煩瀆壅蔽不聞萬一釀成大患咎將誰歸但彭明輔雖假不欲控制為詞實因指揮王爵徧僉寨長朔望點聞管下土人不得誘引結構以遂已私故借控制之名以遂陰阻之計合無行令鎮巡官將前項緊關情節行文曉諭宣慰使彭明輔等即今已令守備鎮筵指揮

不必控制二司止管鎮算所司事情本司務要遵守
國法鈐束土人不許結構鎮算苗人潛出劫掠如有
違犯聽守備指揮緝拏禁治並不許宣慰司官明為
承順暗行阻撓果有應奏事情仍許徑直奏聞區處
及又奏稱分守右叅政曹崑分巡副使翁理承勘地
方夷情不行上緊完報雖因更代不常終屬違慢相
應究治一節查得曹崑已故翁理見任俱係巡撫等
官轉委人員合無轉行巡按湖廣御史將翁理提問
惟復量加罰治均乞

聖明裁處正德十一年七月十七日具題奉

聖旨是這處置夷情事宜依擬行分巡官且饒這遭還罰俸兩箇月欽此

為乞恩請兵征勦急救生靈以安地方事

該吏部聽選官鄭泰熙奏稱本處桂陽縣徭人古種民田殺人放火被害之家節呈告縣祇稱兵備道分付申稟本道不許別行撫按衙門致使地方累遭賊毒無由上達誠恐釀成大患乞要會兵征勦等因查得成化二十一年閏四月二十九日節該奉

憲宗皇帝勅旨各處盜賊生發如事干城池衙門殺官劫庫劫獄并積至百人以上者限一箇月以裏不

獲聽鎮守巡撫巡按官將分守分巡守備及府州縣
衛所巡司掌印巡捕等官住俸戴罪挨拏盡絕照舊
支俸管事半年不獲者不分司府州縣衛所巡司掌
印巡守巡捕等官俱聽巡按御史提問三司掌印官
照依常例發落其餘每一起將州縣守禦千戶所巡
司掌印巡捕官并專一地方守備等項及府衛巡捕
官降一級每一起府衛掌印官降一級每一起分巡
分守官降一級俱調邊遠去處欽此欽遵及照郴州
桂陽縣地方又被強賊劫殺人民既不能設法防禦
又互相隱匿不速奏聞所據各該誤事官員通合究

沿合無本部移咨巡撫湖廣都御史秦金查勘新奏
賊情如果是實即同鎮巡三司等官計議嚴謹防禦
設法征勦務令擒賊斂跡居人安靖事體重大者星
馳具奏定奪仍查隱蔽賊情官員應提問者就許提
問應奏請者叅奏提問不得似常姑息通同欺隱貽
患地方等因正德十年十二月二十日具題本月二
十二日奉
聖旨是這所奏地方事情着鎮巡等官便議處了來
說欽此

為賊情事

該鎮守湖廣總兵官楊英等奏稱湖廣企山茶山等
峒徭苗不時越出臨武宜章等處地方劫掠欲便脅
兵征勦况今五月暑雨難於進兵且近日以來再無
緊急報到除議行守巡僉事丁沂等嚴督見在官軍
民快分布州縣防禦守把外賊果遠遁軍兵照舊掣
回萬一賊勢猖獗會同兩廣南贛總督巡撫等官從
長計議處置兵糧刻期夾攻等因議得合無依其所
擬本部馬上差人賁文交與巡撫都御史秦金會同
太監總兵官嚴督新任兵備副使陳璧分巡僉事丁
沂分守叅議王泰叅將史春務令嚴督各該府衛州

縣官員整率兵快用心防禦相機撫勦如果各賊傾
心向化從宜區處俾各安巢穴不致驚疑仍議作何
防守可保永無後患具奏施行倘或執迷不服報讎
肆虐應會兩廣南贛鎮巡等官調兵征勦務須公同
計處期在萬全先將應調土漢官兵數目措辦糧草
事宜及戰攻方畧星馳差人具奏定奪固不許畏怯
出征任意延緩重貽民害亦不許貪功生事妄擬調
發騷擾地方再照前項流賊自正德七年劫掠各縣
至今五年尚未平定正德十年止據兵備副使程杲
呈稱斬獲首級鎮巡官奏報一次餘起被盜俱未奏

報本年十二月聽選官鄭泰熙等具奏本部題奉
欽依查勘守巡等官方行具呈鎮巡官方行奏報却
稱鄭泰熙等所奏隱匿等情見行查勘中間顯有回
護情由切詳兵備守巡及有司衛所等官遇有賊出
即時申報設法撫捕必不滋蔓至如今日之甚今各
該官員上下蒙蔽致使徭賊殺虜五年不息乃今更
欲推避俱難輕貸合無本部移咨都察院轉行彼處
巡按御史將正德七年以後各縣被賊殺虜事情逐
一查勘務見某年搶殺某縣幾次各該官員有無奏
報但係隱蔽有罪人員應提問者徑自提問應參奏

者指實叅奏仍照本部題准飛報賊情事例發落內
干礙地方緊要委用官員行令戴罪殺賊候事寧之
日照例提問非有撫勦奇功不許准贖庶幾以後守
巡等官稍知警戒賊情無隱生民獲安等因正德十
一年七月初五日具題本月初七日奉

聖旨是這地方事宜都依擬行欽此

為流賊攻縣殺人燒屋擄官劫財等事

該巡撫湖廣右副都御史秦金等叅奏宜章等所縣
掌印巡捕守巡等項官員失事緣由乞要議處將各
官住俸戴罪殺賊等因議得湖廣桂陽等處徭賊搶

殺事情醞釀日久守土官員往往隱匿不報先該聽選官鄭泰熙首發其事本部議擬行令鎮巡官會同計議防禦征勦及查通同欺隱官員叅奏提問而彼處鎮巡官方乃奏稱企山茶山等峒搖賊不時劫掠欲便征勦况今五月暑雨難於進兵且近日以來更無報到緊急情由本部又經行令各官整兵防禦仍議作何撫勦可保永無後患星馳具奏題奉

欽依通行遵守經今日久賊勢未見少衰反加猖獗而安仁攸縣鎮粟地方肆行剽掠執辱縣官殺傷居民劫放囚犯燒毀衙門房屋文卷跡其悖惡不在劉

六劉七趙風子之下所據誤事官員本當通拏來京
送赴法司從重問罪及調遣三省官軍分道並進搗
其巢穴俾無噍類庶蘇民困但鎮巡官奏稱急切用
人之時要將各官住俸戴罪殺賊又稱官軍不敷錢
糧缺乏春深草木繁茂亦難進搗巢穴大舉之期必
在秋冬等情合無依其所奏將宜章守禦千戶所鎮
守栗源堡并安仁攸縣長沙府衛各掌印巡捕哨守
及各該巡司等官逐一查明與守備指揮李璋叅將
史春守巡叅議黃質僉事顧英知縣李增俱住俸戴
罪殺賊仍請

勅一道即令原差來人馬上賫回交與都御史秦金
總兵官楊英太監杜甫切責其罪令其督同都布按
三司及該道守備兵備守巡等官并叅將史春等嚴
督鎮溪土軍陽山馬湖平江殺手人等及各該軍衛
有司見在官軍民兵衡州長沙茶陵等衛上下班官
軍附近鄉市勇敢好漢分布無城縣分通賊要害道
路用心防禦如遇前項搖賊再來搶掠設法勦捕以
贖前罪應與廣東南贛都御史計議者公同計議而
行仍將應調官軍數目措辦糧草事宜進兵方畧計
議停當先期具奏定奪如或因循玩愒以致滋蔓難

圖國典具存必難輕貸本部仍各鋪馬賁文交與兩
廣總督南贛巡撫各都御史督令該道守巡等官一
體防禦免致奔逸為害不得自分彼此有悞事機及
咨都察院轉行湖廣巡按御史查照前項題奉一
欽依內事理將各該失事并節年隱蔽賊情官員逐
一查勘務見明白應提問者就行提問應叅奏者一
併叅奏處治不許遲悞等因正德十二年四月二十
四日具題本月二十六日奉

聖旨是這地方誤事官員都住了俸着戴罪殺賊防
禦勦捕等項事宜便寫勅與鎮巡等官都着依擬行

兩廣總鎮等官并巡撫南贛官也寫勅與他每知道
欽此

為地方緊急賊情事

該巡撫湖廣都御史秦金等議照湖廣郴桂與廣東
江西接壤徭峒有名賊首龔福全等先年用兵征勦
遺漏遂致禍延今日前此亦曾撫處變詐不常陽雖
聽招陰實肆毒攻打縣堡擄官殺人臣等再三籌議
非敢輕啓兵端審時度勢誠不容已乞要改留總兵
官楊英在於本省統制漢土官軍督發勦賊秦金等
督同三司掌印守巡守備管糧等官整理兵糧及請

勅巡按御史王度隨軍紀驗功次仍乞

勅兩廣南贛總督巡撫等官嚴督各該兵備守巡等官一體整備兵糧俱於本年八月內齊集分布把截夾攻追勦等因本部議得閩外兵權貴在專委征伐事宜切忌遙制今郴桂徭賊縱橫為亂既該湖廣鎮巡三司官會議兵不可已欲行刻期進勦

朝廷若更猶豫不決必致誤事但八月進兵天氣尚炎况今五月將中兩月之間期限太迫及總兵官楊英見奉

勅會征貴州事未寧息所調漢土官軍三萬員名今

奏征郴桂又稱照舊不動如准改揚英督征郴桂其
原征貴州官軍若不另為差官統領倘當約會之期
必致失律債事查得見任協守鄖陽副總兵都指揮
使李瑾先該御史王相因地方無事奏行裁革令其
候缺推用訪得本官謀勇素著又見在湖廣地里相
近合無悉依秦金等所議請

勅總兵官楊英不妨鎮守專一征討郴桂擒賊其原
領

勅書差人奏繳再請

勅一道馬上差人賁與李瑾令其更代揚英統領原

調漢土官軍聽候征進貴州苗賊中間事宜悉照楊英原奉

勅內事理欽遵施行事寧具奏回京仍乞

勅都御史秦金并太監杜甫依其所奏飭理兵糧協心幹濟敢有違悞者聽以軍法從事貴州有事亦須通理不必拘定仍與楊英親往督兵再請

勅一道賞赴監察御史王度不妨巡按兼令軍前紀功再請乞

勅兩廣總督等官左都御史陳金等及請

勅巡撫南贛左僉都御史王守仁各照今奏內議定

事理欽遵會合行事各不許違期失誤陳金仍照原奉

勅諭總督軍務及遵

大明律定制會合調遣策應不必踵襲近例改為總制名目變亂舊規致有牽掣彼此推諉及照原擬今年八月中衡州取齊分道進勦合無改擬九月中取齊進兵庶三省路遠不誤約會今將所奏勦調土漢官軍數目措備供餉糧銀戰攻方畧三事開坐議擬明白伏乞

聖明裁處正德十二年五月十一日具題本月十三

日奉

聖旨是楊英著不妨鎮守征勦柳桂徭賊李瑾著仍充副總兵征勦貴州苗賊并秦金杜甫王度陳金王守仁各換勅寫勅與他其餘事宜都依擬行欽此

計開

一動調官軍數目會議得各哨合用土兵一萬五千名查得先該貴州奏調永順保靖各七千名其兩江口原無該載今合另調永順五千名如或貴州應用不敷聽於保靖添調補數鎮溪二千五百名茅岡隘八百名上下二

峒八百名兩江口四千名桑植七百名添平
六百名麻寮六百名但土兵貪縱素稱難例
如蒙乞

勅兵部查議永順土兵照例請

勅致仕宣慰使彭世麒親統其餘各令的當頭目管

領鎮巡官仍選差廉幹嚴明官員賁奉

令旗令牌押束經過去處不得騷擾害人今用官軍

一萬員名除先該貴州奏調一萬六千員名

不動今調武岡下班長沙衡州二衛共一千

九百一十員名茶陵下班三百三十員名郴

桂哨郴州桂陽宜章廣安寧溪五所城操官
軍舍餘內選一千員名本哨上下兩班三千
二百員名靖州哨一千五百員名荆岳九永
長衡常寶永州等衛廣西下班共二千六百
員名仍招募附近馬湖陽山等處殺手打手
款夫更夫共五十名各委驍勇慣戰老成指
揮千百戶管領俱於本年八月中前來衡州
府取齊聽候分道刻期進剿其水道官軍聽
守備都指揮王廷爵選調把截相機策應有
功一體開報具奏施行

前件

依擬

一措備供餉糧銀會議得本省所調前項土兵
一萬五千名每名日支米三升一日該米四
百五十石間日支銀一分五釐一日該銀二
百二十五兩官軍一萬員名每名日支米一
升五合一日該米一百五十石官員廩給使
客人等口糧并雇募殺打手更款等夫行糧
約共用米三萬餘石姑以六箇月為率通前
共約用米九萬七千五百餘石查得郴桂并

所屬州縣分見在倉糧止穀哨所官軍月糧
支用今合用銀責付布政司管糧分守官預
先於長沙衡州二府所屬糴買或充見在倉
糧轉運郴桂等州并宜章桂東興寧藍山臨
武等縣官倉收積以備支用約用價銀四萬
八千七百五十兩土兵折支并賞功銀牌花
紅段疋犒勞牛酒魚鹽旗幟號布火器等項
約用銀伍萬六千七百五十餘兩二項合用
銀共一十萬五千五百兩查得湖廣布政司
先為偏橋等處軍餉緊急已支在庫生員納

例等銀四萬餘兩委官買米運納其各屬贓
罰紙價等銀俱查收營建採木支用近准戶
部咨該貴州鎮巡官奏取湖廣原借銀一十
萬兩恐贖不及先解五萬兩濟急隨行該司
查將軍器料價織造段疋葉茶黃白蠟等項
有礙官銀那借贖作五萬兩之數起解貴州
去訖前項銀兩要行處補查得先該臣為因
兵荒奏行戶部題准開中兩淮殘鹽一十萬
引以濟急用內四萬引每引擬價三錢八分
該司已收過銀一萬五千二百兩議作沔陽

等處災重州縣賑濟代納兌軍折銀外六萬引派於偏橋等倉上米無人報中今行改擬收銀轉還軍器織造等項料價餘欠尚多所據郴桂用兵糧銀別無措處伏望

皇上軫念地方顛危軍餉緊急乞

勅戶部查議合無再於兩淮殘鹽內開中四五十萬引前來照例招商納銀以濟郴桂糧餉急用及補足原借軍器等銀五萬兩之數臣等又念糧宜早買速運誠恐鹽銀緩不及事仍乞許令該司於徵完兌軍南京倉糧折銀內暫

借一十萬兩先應目前燃眉之急候鹽銀到
日照數補還起解實為便益

前件

看得前項用兵既非得已又以刻定限期况
係三省約會軍機重務若糧餉支用不敷必
致臨敵缺乏誤事非輕合無本部移咨戶部
暫依彼處鎮巡官前擬作急行文前去許令
暫借以應急用果有別項議處亦要作急另
行議奏定奪

一戰攻方畧看得郴桂地方與廣東江西樂昌

乳源上猶等縣聯絡若非三省合兵把截夾攻賊必遁散他處有損無益乞

勅兩廣并南贛總督巡撫等官合同行事候

命下之日將應勦賊巢圖本并進止機宜分定哨道軍兵數目及進勦刻期差官約會停當彼此不致違期本省該分哨分或用叅將或都指揮或守備官一員統兵布按二司各委堂上官一員監軍分道前進相機遇勦務在峒寨設法攻打山箐隨處搜捕必使根株悉拔種類無遺其沿邊一帶良民村舍亦就先行查

出給與旗榜號帖并差人坐守以防軍兵錯
誤之患成功之日原身各該領征官員并江
廣守巡官不致
日後為患重甘結
狀繳報方許班師

前件

合無請

勅總督兩廣軍務太子太保左都御史陳金并鎮守
總兵等官及請

勅巡撫南贛左僉都御史王守仁各將應勦賊巢圖
本并進止機宜分定哨道軍兵數目及刻期

差官約會九月中進兵緣由一一遵依行事
務在停妥彼此不許違期其餘事宜悉依所
擬施行

為流賊攻縣殺人燒屋虜官劫財事

該巡按湖廣監察御史王度奏勘聞得今年二月以
來搖賊聚眾流劫攻破城池劫庫劫獄殺人放火搶
虜人民捉去知縣僭稱王號偽遣木牌叅將等官吏
春等不出一軍捍禦被害軍民怨入骨髓叅稱叅將
史春柳桂守備指揮李璋等按察司署印副使惲魏
總兵官楊英都御史秦金鎮守太監杜甫等俱各有

罪及稱兵備守巡等官陳璧黃質顧英到任更道未
久惟叅將史春等久住地方素操兵柄習於故常養
成大患又各觀望推諉虛文搪責要將史春等提問
陳璧等責限贖罪楊英等仍降

勅切責等因照得先因各處盜賊生發守土官員隱
匿不報以致日久滋蔓難於撲滅累經申明榜例通
行遵守及將隱匿悞事官員奏行巡按御史查究叅
問多不回奏遂致各官玩寇殃民益無顧忌今巡按
御史王度遵照本部題奉

欽依事理查勘榔桂被賊殘害及悞事隱蔽情由逐

一明白已將應問人員提問及將叅將史春等叅奏若不依法究治無以警戒將來查得總兵官楊英都御史秦金太監杜甫先已請

勅切責及守巡等官先已住俸戴罪殺賊外合無本部移咨都察院轉行御史王度依其所奏將史春等俱提問依律議擬監候奏請發落內有見委領兵征進官員候班師之日通行提問果有軍功應否准贖一併俱奏定奪內分守守備員缺本部照例推舉更代其陳璧等照舊住俸戴罪殺賊并楊英秦金杜甫通候賊平查照功過多寡奏

請定奪伏乞

聖裁等因正德十二年八月二十二日具題本月二十四日節奉

聖旨是楊英等已有旨切責了史春等提了問內有見委領兵征進的姑免提日後如有功可贖并先前住俸陳璧等一併通查他功過多少奏來定奪分守守備員缺照例推補欽此

為地方緊急賊情事

該巡撫湖廣都御史秦金等奏稱鎮守湖廣總兵官楊英病故欲停候新任總兵官至日方纔行事柰何

三省合兵勢不容緩誠恐日久變生地方仍前受害
再四籌度權宜處置議委叅將史春統領漢土官軍
勦賊改限十月初旬進兵乞要一面行令照依前擬
施行一面會推總兵官前來接管行事等因該本部
議查得巡撫都御史秦金原兼贊理軍務又奉

勅整理兵糧協心幹濟況三省會兵期限已定轉輸
供給動以萬計若待新任總兵官至日方許進兵不
無老師置財坐失機會各官權宜處置似非得已合
無就令原差來奏事人馬上賫文回還交與湖廣巡
撫都御史秦金等照依所擬進兵征勦賊平之日具

奏施行等因正德十二年十月二十四日具題十一月十五日節該奉

聖旨是這地方賊情着杜甫秦金等照依原奏所擬事理及時進兵征勦毋致遲悞欽此

為捷音事

該巡撫湖廣地方兼贊理軍務都察院右副都御史秦金題臣節該欽奉

勅茲特命爾等前去郴桂等處地方征勦前項猺賊爾等宜督同都布按三司掌印官及該道兵備守備守巡管糧叅將等官整理兵糧協心幹濟嚴督鎮戍

等處土軍并馬湖陽山殺手人等并各該軍衛有司
見在官軍民兵衡州長沙茶陵等衛上下班官軍附
近鄉市勇敢好漢分布無城縣分通賊要害道路用
心防禦設法勦捕官軍人等臨陣之際敢有違悞者
自都指揮以下聽爾等以軍法從事凡事俱照兵部
議擬奏准事理施行欽此欽遵臣等會將調到漢土
官軍民兵殺手分哨委官預期宴犒親詣教場宣諭
朝廷恩威殺伐利害及各給與印信軍令并招降安
挿良民旗榜指授戰攻方略俱於本年十一月初二
日督發自衡州起程前哨坐委守備指揮王翰副使

陳璧各監統由桂東縣進至地名東水後哨署都指揮劉宗仁僉事顧英自臨武縣進至芭籬堡左哨署都指揮王廷爵叅議黃質自桂陽縣進至地名魚黃熱水右哨守備指揮李璋僉事王濟永順致仕宣慰彭世麒由郴州進至地名紫溪各近賊地方隨宜立營又委知府何詔計宗道推官王瑞之朱節協贊行事尅期進勦獲功解報及劄行統兵叅將史春贊畫副使惲巍量帶軍兵於兩路口立營相機行事并行督餉右布政使方璘分委官員嚴督運糧隨軍供給臣等俱往郴州住劄居中調度續據叅將史春呈稱

右後二哨地廣賊衆兵力不敷乞要添發等因隨會
委署都指揮沈驚趙明指揮同知李轅分領中營存
候官軍土兵各往來策應及不次申嚴號令差官執
旗飛票督催并議定賞格懸示去後本年十一月并
十二月閏十二月各日期不等節據右哨監軍僉事
王濟呈報該領哨守備指揮同知李璋宣慰彭世麒
等遵奉軍門案劄方畧督率漢土官軍民兵於本年
十一月十三十五至二十等日四路進攻對里平珠
九峯遑落水口平石香山丫髻山等寨各賊擁衆迎
敵我軍奮勇鏖戰數合就陣生擒劇從賊王聰等一

十四名斬獲賊級一百四十四顆內一顆審據王聰等識認是大賊首藍友貴首級俘獲賊屬老幼男婦女一百七十七名口奪獲牛馬二十隻匹兇器五十件燒毀賊屋一百餘間被傷軍共五名陣亡土軍六名本月二十一日各官差據健步探得大賊首偽稱總兵李斌在於烏春山寨險固難入會合策應署都指揮僉事沈驚督兵進攻各賊分路迎令敵殺數次我軍奮勇攀緣而上一擁夾攻就陣生擒李斌親男李仲清并擒獲劇從賊陳冬生等五名斬獲李斌等首級一百三十六顆俘獲李斌妻洪氏妾王氏幼

女三妹及各賊屬老幼男婦女四十五名口奪獲兇
器六十一件燒毀賊屋七十餘間被傷軍兵一十二
名陣亡目兵三名十一月二十四至二十六等日各
官督兵進攻蒙峒大小王山平尾馬溪丫秀溪斜寮
布洛甬魯莊山平坑蚊峒曹家峒等處各起與賊對
敵宣慰彭世麒等就陣生擒積年賊首黎隱并劇從
賊李富等一十五名斬獲賊級一百七十顆俘獲賊
屬老幼男婦女一百六名口奪獲牛馬一十一隻兇
兇器一百三十三件燒毀賊屋七十餘間被傷軍兵
一十名十二月十五十七至二十六等日督兵進攻

大昌坑山溪西坑大旺山黃土塘烏泥塘金雞寨寨
子園等處各起與賊對敵就陣生擒劇從賊賴晚子
等一十二名斬獲賊級二百二十顆俘獲賊屬老幼
男婦女五十八名口奪獲兇器七十七件大紅紵絲
旗帳一幅燒毀賊屋九十餘間被傷軍兵八名又節
據左哨監軍左叅議黃質呈報該領哨署都指揮僉
事王廷爵等遵奉軍門案劄方畧督發漢土官軍民
兵於本年十一月十五十六十七等日分路進攻襲
衣秀才鄧家魚黃朱廣老虎東嶺等峒各起與賊對
敵就陣生擒劇從賊余明等一十七名斬獲賊級一

百六十九顆俘獲賊屬老幼男婦女一百八十六名
口奪獲牛馬一十二隻匹器械一百五十六件燒毀
賊屋八十餘間陣亡土兵二名被傷九名本月十八
日該都指揮王廷爵差據健步走報探得積年有名
大賊首偽稱總兵劉福興在於臘栗寨坐乘四轎張
打黃傘扯起黃黑大旗二面舉號練兵預備迎敵本
官隨督漢土官軍於本日抵寨各賊逞兇對敵七次
我兵奮勇上寨砍破牛皮包裹排柵長覃良佐等就
陣生擒劉福興并劇賊劉鑑等六名斬獲賊級六十
三顆俘獲賊屬老幼男婦女一十七名口奪獲兇器

五十件燒毀賊屋五十餘間陣亡土軍二名被傷一
十名十一月二十九日并十二月初一日至初十等
日督兵進攻延壽扶溪麻溪等峒各起與賊對敵生
擒劇從賊王才安梁洪等二十二名斬獲賊級八十
八顆俘獲賊屬老幼男婦女六十六名口奪獲兇器
三十四件燒毀賊屋五十餘間被傷軍兵九名十二
月十二至二十三等日督兵進攻平竹水東嶺九龍
江大王山長羅口等處山峒與賊對敵生擒有名賊
首楊禮保并劇從賊藍才富等一十五名斬獲賊級
三十六顆俘獲賊屬老幼男婦女二十名口奪獲兇

器五十件燒毀賊屋五十餘間被傷軍人三名又節
據後哨監軍僉事顧英呈報該領哨署都指揮僉事
劉宗仁等遵奉軍門案劄方畧督發漢土官軍殺手
人等於本年十一月十四十五至二十九等日分路
進攻牛頭天堂南延莊大烏魚跳企山等寨峒各起
與賊對敵就陣生擒賊首李仁才龐海并劇從賊龐
大面等二十五名斬獲賊級一百五十顆俘獲賊屬
老幼男婦女三十一名口奪獲兇器九十件燒毀賊
屋八十餘間陣傷軍兵五名又該都指揮劉宗仁并
策應署都指揮僉事趙明等於十二月初二至十四

等日各起督兵進攻企山曹雄坑扶峒良坑鷄公背
神鎬脚長灘橫水橫溪板前黃河冲乾溪等處與賊
對敵就陣生擒劇從賊莫什廣等一十一名斬獲賊
級一百六十三顆俘獲賊屬老幼男婦女一百一十
八名口奪獲兇器一百二十件燒毀賊屋七十餘間
陣亡土軍五名被傷一十一名十二月十五至二十
七日并閏十二月初七等日督兵進攻地名盛四新
木白水磔爛竹灣長江嶺溶家峒等處各起與賊
敵就陣斬獲賊級一百八十九顆俘獲賊屬老幼男
婦女三十四名口奪獲牛馬七匹隻兇器一百四十

二件燒毀賊屋九十餘間被傷軍兵六名又節據前
哨監軍副使陳璧呈報該領哨守備指揮使王翰遵
奉軍門案劄方畧督發土舍彭惠指揮胡章等於本
年十一月十三十四等日領兵進攻十八壘石筭硤
筭新地扶峒山下樟溪青峒等處巢寨與賊對敵生
擒積年賊首劉德才并剽從賊譚曰真鄧思郁等四
十四名斬獲賊級一十四顆俘獲賊屬老幼男婦女
三十八名口奪獲招撫銀牌四面兇器三十件燒毀
賊屋三十餘間十一月二十九日并十二月初一至
初十等日督兵進攻上黃城背豬婆老虎延壽白雲

等山寨各起與賊對敵就陣生擒劇從賊唐聰劉滿等四十二名斬獲賊級二十八顆俘獲賊屬老幼男婦女三十名口奪獲兇器三十件燒毀賊屋四十餘間陣亡土軍四名十二月二十日至二十五六等日督兵進攻地名東寮東坑黃圃等處山峒與賊對敵就陣生擒有名賊首梁景聰并劇從賊陳通藍雷雄等九十三名斬獲賊級七十七顆俘獲賊屬老幼男婦女三十七名口奪獲兇器五十五件燒毀賊屋五十餘間被傷軍兵七名等因各差官兵陸續解報前來據此臣等看得各哨擒斬功次雖多緣大賊首龔

福全狡猾兇惡屢征漏網今進兵日久尚未就擒臣等晝夜思慮議加重賞曉諭各該官旗目兵人等有能力生擒賊首龔福全者賞銀五百兩斬首二百兩仍為奏請另加陞賞及差官賚送禮物花紅前去犒獎催督統兵宣慰彭世麒等設法擒獲解報本年閏十二月初七日據右哨監軍僉事王濟呈為擒獲積年稔惡累征難獲渠魁事據領哨指揮李璣協贊推官王瑞之等呈稱本年十二月二十七日選差健步探得偽稱延漢大王龔福全帶領妻男并親信賊衆過走馬山木倉石據險立寨職等親率土兵官軍殺手

人等取路並進於本月三十日直抵本寨與賊對敵
數合我兵奮勇向前殺敗賊勢宣慰彭世麒同弟彭
世驗生擒大賊首一名龔福全滿面鬚鬚偏身黑毛
本職生擒龔福全親姪男龔秀并各官軍人等生擒
劇賊劉仲宣梁景明等二十三名斬獲賊級九十八
顆俘獲龔福全妻唐氏并各賊屬老幼男婦女二十
五名口奪獲馬一匹兇器四十五件燒毀賊屋六十
餘間等因解報到哨審係真正批差官目轉解到臣
隨據廣東監軍僉事王大用等稟報大賊首高仲仁
已該本省仁化縣於閏十二月初二日督兵擒獲是

實及先准提督南贛等處軍務左僉都御史王守仁
咨稱江西桶崗峯賊已該江廣二省官兵攻勦盡絕
等因到臣除將各哨陸續解到擒斬首從賊級俘獲
賊屬人口等項俱該紀功御史王度
一審驗真正
紀錄造冊另行并將有功漢土官目人等照依先後
擬定賞格犒給銀牌銀兩花紅殺傷陣亡目兵量給
棺木湯藥之資以示存恤仍嚴督各該官兵將攻破
巢寨潛藏賊徒再會廣東官兵嚴行搜捕盡絕候班
師之日另奏外臣等會同鎮守湖廣地方御馬監太
監杜甫巡按監察御史王度議照有名大賊首龔福

全劉福興李斌高仲仁黎穩藍友貴等本以梟獍之
雄嘯聚犬羊之衆據山寨之險固而偽稱大王總兵
視法度如弁髦而僭用黃金坐轎殺官劫庫猖亂已
非一年破縣攻城流毒遠邇三省雖招而稔過不悛
屢征而漏殄如故窮兇極惡天地之所不容罪大貫
盈神人之所共憤臣等奉

命征討彼猶負固拒敵天戈一指渠魁束手成擒軍
令再申惡黨駢首就戮爭洗千山之瘴霧穴毀巢窟
大雪萬姓之讐冤村歌巷舞是皆我

皇上聖武神威廟堂奇謀妙筭及將士戮力用命所

致臣等方負源官之咎敢言靖寇之功及稱見在大賊首龔福全劉福興等惡既積乎滔天罪豈容於待日必須速正典刑庶幾人心痛快合無容令臣等就彼處決剉屍梟首以警地方惟復獻俘解京等因臣等議得榔桂徭賊盤據山谿四行抄掠非時出沒歲無寧日數十年來三省之民受其荼毒慘不忍言官司畏罪而不以告

朝廷高遠而不及知本部特因聽選官鄭泰熙奏發其事議行撫巡等官追治欺隱鎮巡官方為奏議撫勦續該御史王度將前蒙蔽賊情及悞事官員勘奏

前來本部又奏將叅將等官罷黜提問罰治有差人心方知警懼都御史秦金因而首建必征之議本部依擬覆奏計處兵糧尅期進攻殄其醜類覆其巢穴一方安堵萬姓謳吟此皆仰仗

天威受成廟筭之所致而大小諸臣之功亦所當錄其中以身任事為國靖寇如都御史秦金協謀贊助事無沮撓如太監杜甫隨軍紀功秉公持正如御史王度俱功當先錄本部不敢擅擬伏望斷自

宸衷乞照各年平定賊寇陞錄事例或陞其職級或量加祿米或錄廕子姪以酬其勞其餘有功官軍人

等王翰陳璧等并土官彭世麒等及陣亡之人本部
查照紀功文冊另行議擬具奏陞賞內有先叅有罪
人員今效有功勳者亦合論其功罪多寡應否准贖
奏請定奪及照各官奏稱見在大賊首龔福全劉福
興等容令臣等就彼處決剉屍梟首惟復解京獻俘
一節緣龔福全等係就陣生擒大賊首比與緝獲賊
犯不同例當獻俘闕庭以彰天討但恐路遠或致踈
虞合無准奏就彼行刑不必解京伏乞

聖裁正德十三年二月二十九日具題奉

聖旨是各官既勦賊成効地方有賴杜甫歲加祿米

十二石秦金陞俸一級還各廕子姪一人做世襲百
戶王度也陞俸一級待有相應員缺陞用他其餘官
軍人等并土官人員有功陣亡等項該陞賞准贖的
還查擬明白具奏定奪賊首龔福全等便就彼決了
欽此

為圖議邊方後患事

看得兵科給事中周文熙奏稱湖廣廣東江西徭賊
倡亂會勦奏報捷五日已經半年之上若不乘時處置
抑恐遺孽復滋重貽後患乞要查照勦平荆襄石和
尚事例推舉撫治安撫臣一員前去會同湖廣廣東江

西鎮巡三司等官相度事宜或置衛所或設縣治或立營成或添守備或起墩堡立為經久不易之法二三年後事定取回或仍

勅南贛汀漳都御史每年春夏於贛州住劄整理責成及稱廣西之平府江貴州之平者爐寨大創之餘預處後患宜亦無不然者臣等議得目前賊平似可苟安後患復生勞費難處臣等困於文繁未遑遠慮今給事中周文熙思患預防議論剴切宜急舉行庶免後艱查得成化七年

欽命右副都御史項忠提督軍務勦平荆襄流賊石

和尚等其後流民復聚為患至成化十二年

朝廷納都御史李賓之奏特

勅左副都御史原傑前往撫治編籍流民十二萬戶男婦四十餘萬丁口添設軍衛府縣等衙門選除官吏以控制之仍設都御史一員撫治其地迄今寧靖今奏要比此例暫設撫治大臣一員會同湖廣廣東江西三省鎮巡等官區處徭賊事情或仍

勅南贛汀漳都御史往來衡州住劄整理查得提督南贛等處軍務都御史王守仁見奉

勅兼制福建江西廣東湖廣四省交界地方宜命本

官撫治整飭事屬相應合無請

勅一道賁付都御史王守仁候南贛事寧親詣郴桂
衡州等處訪察賊情議處方略或開設衛所縣治或
建立營戍城堡查照御史王度唐濂僉事顧英等建
言事理從長議處定立長治久安之法應施行者徑
自會同各該鎮巡官從宜施行事體重大者奏請定
奪本部仍行巡撫廣東貴州都御史查勘府江香爐
山賊情如果復出為患一體議處防禦具奏處置正
德十三年九月二十二日具題奉

聖旨是郴桂衡州等處應否開設衛所縣治着都御

史王守仁會同議處施行寫勅與他府江香爐山等處事宜還着各該鎮巡官議處停當來說欽此

為乞恩比例榮身隨侍事

看得襄王奏稱羽林前衛副千戶靖弘姐靖氏蒙宣宗皇帝選為襄憲王正妃改本府護衛帶俸故靖瑛襲職故保送男靖餘慶襲職革充總旗本府正庶等妃之家馬英等各以小旗軍餘等役俱蒙保陞百戶等職累代冠裳不絕始封襄憲王正妃靖氏生襄定王傳國至今原以洪武年間軍功將嫡親姪孫廕襲官舍一旦革為總旗身後情苦不堪乞望

聖恩垂念骨肉至親賜與靖餘慶官職及冠帶榮身
一節查得副千戶靖弘委由洪武年間軍功陞授及
查舊制姪孫相應承襲今靖餘慶因遇弘治十八年
新例革充總旗及詳奏內馬英等俱以後封王妃之
親自小旗而保陞百戶靖餘慶乃以始封王妃之親
自軍功千戶而革為總旗委屬事理顛倒輕重不倫
襄王奏要復與靖餘慶官職深得尊

祖敬

宗之意非徇私情但

恩典出自

朝廷本部不敢定奪伏乞

聖裁正德十四年三月十四日具題奉

聖旨是靖餘慶准襲副千戶欽此